

# ट्रोइका फार्मास्यूटिकल्स की अनोखी अनेस्थेटिक दवा बाजार में आई

बेंगलूर। शहर की फार्मास्यूटिकल्स (औषधि निर्माण) क्षेत्र की कंपनी ट्रोइका फार्मास्यूटिकल्स ने एक नई अनेस्थेटिक दवा की खुराक 'जाइनोवा एंडो' बाजार में लाने की घोषणा की है। इसका खास लाभ उन मरीजों को मिलेगा जिनके लिए विशेष रूप से विकसित एंडोस्कोपी की प्रक्रिया जरूरी होती है। कंपनी ने अपने उत्पाद को अपने-आप में एक अपूर्व चिकित्साकीय उत्पाद माना है। इसके मुताबिक, नई बेहोशी की दवा के मरीजों को कई लाभ होंगे। इससे दन्तरोगों के मरीजों के मुंह के अंदर के भागों को भी एंडोस्कोपी के लिए सुन्न किया जा सकेगा।

जानकारी के मुताबिक, जाइनोवा एंडो वास्तव में लिडोकेन लोजेंज पर एक परत के रूप में चढ़ाया गया होता है। इसका आकार लॉलीपॉप की तरह होता है। जब मरीज इस लॉलीपॉप को मुंह के अंदर रखकर चूसता है तो यह लार के साथ घुलकर मुंह के अंदर समा जाता है। जाइनोवा पूरी तरह से घुलनशील होता है तथा यह मुंह के

उन हिस्सों को भी सुन्न कर सकता है जिन हिस्सों में पारंपरिक अनेस्थीसिया का असर नहीं होता था। नई दवा की खासियत यह भी है कि इसका स्वाद काफी अच्छा बताया जाता है। इससे मरीजों को किसी भी प्रकार की परेशानी नहीं होती है। यदि यह दवा गले से नीचे भी उतर गई तो इसका स्वास्थ्य पर किसी प्रकार का बुरा असर न होने का दावा कंपनी ने किया है। इसके असर से मात्र दस मिनटों के अन्दर मुंह का अंदरूनी हिस्सा पूरी तरह से सुन्न हो जाता है तथा दन्त रोगों या मुंह के अन्य रोगों का इलाज

करना आसान हो जाता है।

ट्रोइका फार्मास्यूटिकल्स के अधिकारियों ने दावा किया है कि इस दवा के लिए विकसित किया गया रासायनिक फॉर्मूला भी काफी दिलचस्प है। कंपनी के प्रबंध निदेशक केतन पटेल ने बताया कि मुंह को सुन्न करनेवाली अधिकांश पारंपरिक दवाओं से जहां मरीजों को काफी परेशानी होती है वहीं इस नई दवा से मरीजों को कोई दिक्कत नहीं होगी। इससे मरीजों के साथ ही डॉक्टरों के लिए भी चिकित्सा करना पहले से अधिक आसान हो जाएगा।